



ಪಾಕ್ಟಿಕ್

# ಪ್ರಾಂಶು

ರಾಷ್ಟ್ರೀಯ ಜಾಗರಣ ಪತ್ರಿಕೆ



ಪಾಕ್ ಆಕ್ರಮಿತ ಜಮ್ಮು ಕಾಶ್ಮೀರ ಪ್ರದೇಶದಲ್ಲಿ ದುಃಖಿತಿಯಲ್ಲಿರುವ ಶಾರದಾ ಪೀಠ. 18 ಮಹಾಶಕ್ತಿ ಪೀಠಗಳಲ್ಲೊಂದಾಗಿದ್ದ ಈ ದೇವಸ್ಥಾನ ಜ್ಞಾನ ಸಾಧನೆಯ ಪ್ರಮುಖ ಕೇಂದ್ರವಾಗಿತ್ತು. ಸನಾತನ ಧರ್ಮದ ಪ್ರಮುಖ ಶ್ರದ್ಧಾಕೇಂದ್ರವಾಗಿತ್ತು. ಇಲ್ಲಿಯೇ ಆದಿ ಶಂಕರರು ಸರ್ವಜ್ಞ ಪೀಠಕ್ಕೆ ಏರಿದರು.

ಸಂಪುಟ : 40 ಸಂಚಿಕೆ : 4 ವಿಳಂಬಿ - ಭಾದ್ರಪದ ಕಲಿಯುಗಾಬ್ಬ 5120 01-10-2018 ತ್ರೈವಾರ್ಷಿಕ : ರೂ. 150.00 ಬಿಡಿ ಪ್ರತಿ : ರೂ. 3.00 ಪುಟಗಳು : 4

## ರಾಷ್ಟ್ರೀಯ ಸ್ವಯಂಸೇವಕ ಸಂಘದ ದೃಷ್ಟಿಯಲ್ಲಿ ಭವಿಷ್ಯದ ಭಾರತ

ಭವಿಷ್ಯದ ಭಾರತದ ಕುರಿತು ಹಾಗೂ ದೇಶ, ಸಮಾಜ ಮತ್ತು ಒಟ್ಟಾರೆ ರಾಷ್ಟ್ರೀಯ ಜನಜೀವನದ ಕುರಿತು ರಾಷ್ಟ್ರೀಯ ಸ್ವಯಂಸೇವಕ ಸಂಘದ ವಿಚಾರಗಳು ಏನು ಎನ್ನುವುದನ್ನು ಹಂಚಿಕೊಳ್ಳುವ ಸಲುವಾಗಿ ಮೂರು ದಿನಗಳ ಉಪನ್ಯಾಸ ಸರಣಿ ನವದೆಹಲಿಯ ವಿಗ್ಯಾನ್ ಭವನದಲ್ಲಿ ಇತ್ತೀಚೆಗೆ ಜರುಗಿತು. ಆರೆಸ್‌ಎಸ್ ಸರಸಂಘಚಾಲಕ ಶ್ರೀ ಮೋಹನ ಭಾಗವತ್ ಅವರು ನೀಡಿದ ಈ ಉಪನ್ಯಾಸಗಳ ಆಯ್ದು ಬಿಂದುಗಳನ್ನು ಇಲ್ಲಿ ನೀಡಲಾಗಿದೆ.

### ಆರೆಸ್‌ಎಸ್ ಸ್ಥಾಪನೆ ಮತ್ತು ಕಾರ್ಯ

ಸಂಘದ ಕಾರ್ಯ ಅನನ್ಯ, ಅದರ ತುಲನೆಗೆ ಮತ್ತೊಂದು ಪರಿಮಾಣವಿಲ್ಲ. ಹೀಗಾಗಿ ಇದನ್ನು Known to Unknown ಆಗಿ ತಿಳಿದುಕೊಳ್ಳಲಾಗದು. ಸಂಘಕ್ಕೆ ತನ್ನದೇ ಆದ ವಿಶಿಷ್ಟ ಕ್ರಮವಿರುವುದರಿಂದಲೂ, ಸಂಘದ ಕಾರ್ಯಕರ್ತರು ಪ್ರಸಿದ್ಧಿ ವಿಮುಖರಾಗಿ ಕೆಲಸ ಮಾಡುವುದರಿಂದಲೂ ಸಂಘದ ಕೆಲಸವು ಬೆಳೆಯುತ್ತ ನಡೆದಂತೆ ಸಂಘದ ಶಕ್ತಿಯೂ ಹೆಚ್ಚುತ್ತದೆ ಮತ್ತು ಇದರಿಂದ ಮಾಧ್ಯಮಗಳಲ್ಲಿ ಅದರ ಕುರಿತಾಗಿ ಸುದ್ದಿಗಳು ಹರಡುತ್ತವೆ. ತಾನು ಮಾಡುವ ಕೆಲಸದಿಂದ ಶಕ್ತಿಗಳಿಸಿದಂತೆಲ್ಲ ಅದೇ ಶಕ್ತಿಯ ಕುರಿತಾಗಿ ಕೆಲವರ ಮನದಲ್ಲಿ ಸಂದೇಹಗಳೂ ಹುಟ್ಟುತ್ತವೆ ಮತ್ತು ಇದರಿಂದಾಗಿ ಅಪಪ್ರಚಾರಗಳೂ ನಡೆಯುತ್ತವೆ. ಇದರಲ್ಲಿ ಯಾವುದೂ ಅಸ್ವಾಭಾವಿಕವಲ್ಲ.

ಸಂಘವನ್ನು ತಿಳಿಯಬೇಕಾದರೆ ಮೊದಲು ತಿಳಿಯಬೇಕಾದ್ದು ಡಾ.ಹೆಡಗೆವಾರರನ್ನು. ಸಂಘದ ನಿರ್ಮಾತ್ಮ ಅವರು. ಸಂಘದಲ್ಲಿ ಹೇಳುವಂತೆ, ಡಾ.ಹೆಡಗೆವಾರರು ತಮ್ಮನ್ನೇ ಬೀಜರೂಪದಲ್ಲಿ ಮೊಳೆಯಿಸಿ ಸಂಘವನ್ನು ಬೆಳೆಸಿದವರು. ಹೀಗಾಗಿ ಸಂಘದ ಎಲ್ಲ ಕಾರ್ಯಗಳಲ್ಲಿಯೂ ಡಾಕ್ಟರ್‌ಜೀಯವರ ಮಾನಸದ ಪ್ರತಿಬಿಂಬ ಕಾಣಿಸುತ್ತದೆ.

ಜನ್ಮಜಾತ ದೇಶಭಕ್ತರಾಗಿದ್ದರು ಡಾ. ಹೆಡಗೆವಾರ್. ಸಾರ್ವಜನಿಕ ಜೀವನದಲ್ಲಿ ಸಕ್ರಿಯರಾಗಿದ್ದ ಅವರು ವಿದ್ಯಾರ್ಥಿ ದೆಸೆಯಲ್ಲಿಯೇ ಕ್ರಾಂತಿಕಾರಿಯಾಗಿ, ಕಾಂಗ್ರೆಸ್ ಚಳುವಳಿಗಳ ಮೂಲಕ ಸ್ವಾತಂತ್ರ್ಯ ಚಳವಳಿಗಳಲ್ಲಿ ಪಾಲ್ಗೊಂಡಿದ್ದರು. ಎಲ್ಲ ತರಹದ ವಿಚಾರದವ ರೊಂದಿಗೆ ಅವರಿಗೆ ಸಂಪರ್ಕವಿತ್ತು. ಎಲ್ಲ ಮಾನಸಿಕತೆಯವರೊಂದಿಗೆ ಕೈಜೋಡಿಸಿ ಕೆಲಸಮಾಡುವ ಮನೋಭಾವ ಡಾ. ಹೆಡಗೆವಾರರ ದಾಗಿತ್ತು.

ಈ ಎಲ್ಲದರ ನಡುವೆ ನಮ್ಮ ದುಃಖಿತಿಗೆ ಕಾರಣವೇನು? ಶ್ರೀಮಂತ ಇತಿಹಾಸ, ಪರಂಪರೆಯುಳ್ಳ ದೇಶ ಗುಲಾಮಿಯಾಗಿದ್ದು ಏಕೆ ಎಂದು ಡಾಕ್ಟರ್‌ಜೀ ಚಿಂತಿಸಿದರು. ನಮ್ಮ ಸಮಾಜಕ್ಕೆ ಸ್ವಲ್ಪ ತರಬೇತಿಯ ಆವಶ್ಯಕತೆಯಿದೆ ಮತ್ತು ಆ ಕೆಲಸ ನಾನೇ ಮಾಡಬೇಕಾಗ ಬಹುದೇನೋ ಎಂದು ಒಮ್ಮೆ ಅವರು ಹೇಳಿಕೊಂಡಿದ್ದರು. ಸ್ವತಂತ್ರ ದೇಶವೊಂದಕ್ಕೆ ಬೇಕಾದ ಪ್ರಬುದ್ಧ ಸಮಾಜದ ತಯಾರಿಗೆ ಬೇಕಾದ ಅನೇಕ ಪ್ರಯೋಗಗಳನ್ನು ಅವರು ಕೈಗೊಂಡರು. ಆ ಕಾಲಕ್ಕೆ ಸಮಾಜದಲ್ಲಿದ್ದ ಅನೇಕ ಸಂಸ್ಥೆಗಳ ಕಾರ್ಯಪದ್ಧತಿ, ಪ್ರಣಾಳಿಗಳನ್ನು ಅಭ್ಯಸಿಸಿದರು. ವರ್ಧಾದಲ್ಲಿ ಅವರು ರಾಷ್ಟ್ರೀಯ ಸ್ವಯಂಸೇವಕ ಮಂಡಲ್ ಎಂಬ ಪ್ರತಿಕ್ಷಣ ಮಂಡಲವೊಂದನ್ನೂ ನಡೆಸಿದ್ದರು. ಈ ಎಲ್ಲ ಪ್ರಯೋಗಗಳ ಮೂಲಕ ಸಮಾಜವನ್ನು ಎತ್ತಿ ನಿಲ್ಲಿಸುವ ಕ್ರಮವೊಂದನ್ನು ಅವರು ಹುಟ್ಟುಹಾಕಿದರು. 1925 ರ ವಿಜಯದಶಮಿಯ ದಿನ ಅವರು ವಿದ್ಯುಕ್ತವಾಗಿ ತಮ್ಮ ಮೂಲಕ ಈ



### ಪ್ರಶ್ನೆಗಳಿಗೆ ಉತ್ತರ

#### ಮೀಸಲಾತಿ

ದೇಶದ ಸಂವಿಧಾನ ಕೊಡಮಾಡುವ ಮೀಸಲಾತಿಯನ್ನು ನಾವು ಬೆಂಬಲಿಸುತ್ತೇವೆ. ಮೀಸಲಾತಿಯ ಲಾಭ ಪಡೆಯುವ ಸಮುದಾಯದ ಜನರು ಮೀಸಲಾತಿಯನ್ನು ಮುಂದುವರಿಸುವುದು ಬೇಡ ಎನ್ನುವವರೆಗೆ ಅದು ಇರಬೇಕು. ನಮ್ಮ ಸಮಾಜದಲ್ಲಿ ಕಳೆದ ಕೆಲವು ಶತಮಾನಗಳಿಂದ ಒಳನುಸುಳಿದ ಅಸಮಾನತೆಯನ್ನು ಸರಿಪಡಿಸುವ ಸಲುವಾಗಿ ಮೀಸಲಾತಿ ಬೇಕು. ಅದಕ್ಕೆ ಸ್ವಲ್ಪ ಸಮಯ ಬೇಕು, ನಾವು ತಾಳ್ಮೆಯಿಂದ ಕಾಯಬೇಕು. ಮೀಸಲಾತಿ ಸಮಸ್ಯೆಯಲ್ಲ, ಆದರೆ ಮೀಸಲಾತಿಯ ರಾಜಕಾರಣ ಸಮಸ್ಯೆಯನ್ನು ಹುಟ್ಟುಹಾಕುತ್ತದೆ.

#### ಪ.ಜಾ/ಪ.ಪಂ. ಕಾನೂನಿನ ವಿವಾದ

ನಮ್ಮ ಸಮಾಜದಲ್ಲಿ ದೌರ್ಜನ್ಯ ಇನ್ನೂ ಇದೆ ಎನ್ನುವುದನ್ನು ನಾವು ಅಲ್ಲಗಳೆಯಲು ಸಾಧ್ಯವಿಲ್ಲ. ದೌರ್ಜನ್ಯದಿಂದ ಜನರನ್ನು ರಕ್ಷಿಸಲು ಅಗತ್ಯವಾದ ಕಾನೂನುಗಳನ್ನು ತಂದು ಸರಿಯಾಗಿ ಜಾರಿಗೆ ತರಬೇಕು. ಹಾಗೆಯೇ ದೌರ್ಭಾಗ್ಯವಶಾತ್ ಇಂದು ನಡೆಯುತ್ತಿರುವಂತೆ ಇಂತಹ ಕಾನೂನುಗಳ ದುರುಪಯೋಗ ಆಗದಂತೆ ಕೂಡ ನಾವು ಎಚ್ಚರ ವಹಿಸಬೇಕು.

#### ಹಿಂದೂ ಹಬ್ಬಗಳ ಆಚರಣೆಯಲ್ಲಿ 'ಮಾಲಿನ್ಯ'

ಪರಿಸರ ಮತ್ತು ಮಾಲಿನ್ಯ ಇವು ಪ್ರಮುಖ ರಾಷ್ಟ್ರೀಯ ವಿಷಯಗಳಾಗಿವೆ, ಪ್ರತಿಯೊಂದು ಸಮುದಾಯವೂ ಇದರ ಕುರಿತು ವಿಚಾರಮಾಡಬೇಕು ಮತ್ತು ಹಬ್ಬಗಳ ಆಚರಣೆಯ ಸಂದರ್ಭದಲ್ಲಿ ಜವಾಬ್ದಾರಿಯಿಂದ ವ್ಯವಹರಿಸಬೇಕು. ಆದರೆ ಮಾಲಿನ್ಯದ ಹೆಸರಿನಲ್ಲಿ ಏಕೆ ಕೇವಲ ಹಿಂದೂ ಹಬ್ಬಗಳನ್ನು ಮಾತ್ರ ಆಯ್ದು ಗುರಿ ಮಾಡಲಾಗುತ್ತದೆ? ಹಿಂದೂ ಸಂಪ್ರದಾಯಗಳು ಕಾಲಕ್ರಮದಿಂದಾಗಿ ವಿಕಾಸವಾಗಿವೆ ಮತ್ತು ಪರಿಸರದ ಮೇಲೆ ದುಃಪರಿಣಾಮವಾಗದ ರೀತಿಯಲ್ಲಿ ಆಚರಣೆಗಳನ್ನು ಬದಲಾಯಿಸಲು ಸದಾ ಸಿದ್ಧ ಇವೆ. ಇದು ಎಲ್ಲರಿಗೂ ಅನ್ವಯವಾಗಬೇಕು.

#### ಜಾತಿ ಪದ್ಧತಿ ಮತ್ತು ಅಂತರ್‌ಜಾತೀಯ ವಿವಾಹಗಳು

ಸಂಘ ಅಂತರ್‌ಜಾತೀಯ ವಿವಾಹಗಳನ್ನು ಬೆಂಬಲಿಸುತ್ತದೆ ಮತ್ತು ಅವುಗಳು ಸಮಾಜದಲ್ಲಿ ಸಾಮಾರಸ್ಯವನ್ನು ಉತ್ತೇಜಿಸಲು ಸಹಕಾರಿಗಳಾಗಬೇಕು ಎಂದು ಬಯಸುತ್ತದೆ. ವಿವಾಹ ಕೇವಲ ಇಬ್ಬರ ನಡುವಿನ ಸಂಬಂಧವಲ್ಲ, ಅದು ಪರಿವಾರಗಳನ್ನು ಬೆಸೆಯುತ್ತದೆ. ವಾಸ್ತವದಲ್ಲಿ ನಮ್ಮ ದೇಶದ ಅಂತರ್‌ಜಾತೀಯ ವಿವಾಹದ ಶೇಕಡಾವಾರು ನೋಡಿದರೆ ಹೆಚ್ಚಿನವರು ಸ್ವಯಂಸೇವಕರೇ ಇರುವುದು ಕಂಡುಬರುತ್ತದೆ.

#### ರಾಮ ಮಂದಿರ ನಿರ್ಮಾಣ

ರಾಮಜನ್ಮಭೂಮಿಯಲ್ಲಿ ಶ್ರೀರಾಮನ ಭವ್ಯವಾದ ಮಂದಿರ ಆದಷ್ಟು ಬೇಗ ನಿರ್ಮಾಣವಾಗಬೇಕು. ಮತಗಳ ಗಡಿಯನ್ನು ದಾಟಿ ಅನೇಕ ಸಮುದಾಯಗಳ ಜನರು ಶ್ರೀರಾಮನನ್ನು ಆದರ್ಶ ಪುರುಷನೆಂದು ಶ್ರದ್ಧಾ ಭಕ್ತಿಯಿಂದ ಕಾಣುತ್ತಾರೆ. ಭಗವಾನ್ ರಾವ ಜನಿಸಿದ ಸ್ಥಳದಲ್ಲಿ ಭವ್ಯವಾದ ಮಂದಿರ ನಿರ್ಮಾಣವಾಗಬೇಕು ಎನ್ನುವುದು ಸೂಕ್ತವಾಗಿದೆ. ರಾಮ ಮಂದಿರ ನಿರ್ಮಾಣ ಹಿಂದು ಮತ್ತು ಮುಸ್ಲಿಮರ ನಡುವಿನ ಸಂಘರ್ಷ ತಿಕ್ಕಾಟವನ್ನು ಕೊನೆಗೊಳಿಸುತ್ತದೆ. ಮತ್ತು ಈ ಕಾರ್ಯ ಸ್ನೇಹದಿಂದ ನಡೆದರೆ ಮುಸಲ್ಮಾನ ಸಮುದಾಯದ ಕಡೆ ಬೊಟ್ಟು ಮಾಡುವವರನ್ನೂ ಮೌನವಾಗಿಸುತ್ತದೆ.

#### ಜನಸಂಖ್ಯಾ ನೀತಿ

ಜನಸಂಖ್ಯೆಯ ವಿಷಯದಲ್ಲಿ ಒಂದು ಸವಗ್ರ ಮತ್ತು ಸಮತೋಲನವುಳ್ಳ ನೀತಿಯನ್ನು ರೂಪಿಸಬೇಕಾದ ಅಗತ್ಯವಿದೆ. ನೀತಿ ನಿರೂಪರಕರು ಮುಂದಿನ 50 ವರ್ಷಗಳ ಸನ್ನಿವೇಶವನ್ನು ಗಮನದಲ್ಲಿ ಇರಿಸಿಕೊಂಡು ಯೋಜನೆ ರೂಪಿಸಬೇಕು. ಈ ನೀತಿ ಎಲ್ಲ ಸಮುದಾಯಗಳಿಗೆ ಸಮಾನವಾಗಿ ಅನ್ವಯಿಸಬೇಕು. ಮತ್ತು ಎಲ್ಲೆಲ್ಲಿ ಸನ್ನಿವೇಶ ಹೆಚ್ಚು ಸಂಕೀರ್ಣವಾಗಿದೆಯೋ ಅಲ್ಲಿ ಆದ್ಯತೆಯ ಮೇಲೆ ಜಾರಿಗೆ ಬರಬೇಕು.



ದೇಶದ ಎರಡನೇ ಪ್ರಧಾನಿಯಾಗಿದ್ದ ಲಾಲ್ ಬಹಾದೂರ್ ಶಾಸ್ತ್ರಿಯವರು ಜನಿಸಿದ್ದು ಅಕ್ಟೋಬರ್ 2 ರಂದು ಇಂದಿನ ಉತ್ತರ ಪ್ರದೇಶದ ಮೊಗಲ್ ಸರಾಯ್‌ನಲ್ಲಿ. ಇವರ ತಂದೆ ಶಾರದಾ ಪ್ರಸಾದ ಹಾಗೂ ತಾಯಿ ದುಲಾರಿದೇವಿ. ವಾರಣಾಸಿ ಹಾಗೂ ರಾಮನಗರದಲ್ಲಿ ತಮ್ಮ ಪ್ರಾಥಮಿಕ ವಿದ್ಯಾಭ್ಯಾಸ ಮುಗಿಸಿದ ಶಾಸ್ತ್ರೀಜಿ 1921ರಲ್ಲಿ ವಾರಣಾಸಿಯಲ್ಲಿ ಗಾಂಧೀಜಿಯವರನ್ನು ಕಂಡು ಅವರ ಭಾಷಣಗಳನ್ನು ಕೇಳಿದರು. ಸ್ವಾತಂತ್ರ್ಯ ಸಂಗ್ರಾಮದಲ್ಲಿ ವಿದ್ಯಾರ್ಥಿಗಳೂ ತೊಡಗುವಂತೆ ಮಹಾತ್ಮರು ಕೊಟ್ಟ ಕರೆ ಇವರಲ್ಲಿ ದೇಶಪ್ರೇಮದ ಭಾವನೆ ಪುಟಿದೇಳುವಂತೆ ಮಾಡಿತು.

ಆಚಾರ್ಯ ಕೃಪಲಾನಿ, ಆಚಾರ್ಯ ನರೇಂದ್ರ ದೇವ್, ಶ್ರೀ ಪ್ರಕಾಶ, ಡಾ. ಸಂಪೂರ್ಣಾನಂದ, ಡಾ. ಭಗವಾನ್ ದಾಸ ಇವರಲ್ಲರೂ ವಾರಣಾಸಿಯಲ್ಲಿ ಲಾಲ್ ಬಹಾದೂರರ ಗುರುಗಳಾಗಿದ್ದರು. ಇವರೆಲ್ಲರ ಭಾಷಣ ಹಾಗೂ ಉಪದೇಶ ಇವರನ್ನು ದೇಶದ ಸ್ವಾತಂತ್ರ್ಯ ಹೋರಾಟದಡೆಗೆ ಮುನ್ನಡೆಸಿತು. 1942ರಲ್ಲಿ ಗಾಂಧೀಜಿಯವರ ಸಾರಥ್ಯದ ಕ್ವಿಟ್ ಇಂಡಿಯಾ ಚಳವಳಿಯಲ್ಲಿಯೂ ಮುಖ್ಯ ಪಾತ್ರವಹಿಸಿದ್ದರು.

1946ರಲ್ಲಿ ಕಾಂಗ್ರೆಸ್ ಸರ್ಕಾರ ರಚನೆಯಾದಾಗ ಈ ಅಪಾರ ಶಕ್ತಿಯ ವ್ಯಕ್ತಿಯನ್ನು ಆಡಳಿತದಲ್ಲಿ ರಚನಾತ್ಮಕ ಪಾತ್ರ ನಿರ್ವಹಿಸಲು ಕರೆಸಲಾಯಿತು. ಶಾಸ್ತ್ರಿ ಅವರನ್ನು ಅವರ ಸ್ಥಳೀಯ ರಾಜ್ಯ ಉತ್ತರ ಪ್ರದೇಶದ ಸಂಸದೀಯ ಕಾರ್ಯದರ್ಶಿಯಾಗಿ ನೇಮಿಸಲಾಯಿತು. ಶೀಘ್ರದಲ್ಲೇ ಅವರು ಗೃಹ ಸಚಿವನ ಸ್ಥಾನಕ್ಕೇರಿದರು. ಅವರ ಸಾಮರ್ಥ್ಯ ಮತ್ತು ಕಠಿಣ ಪರಿಶ್ರಮ ಉತ್ತರ ಪ್ರದೇಶದಲ್ಲಿ ಮನೆಮಾತಾಯಿತು. 1951ರಲ್ಲಿ ಅವರು ನವದೆಹಲಿಗೆ ತೆರಳಿದರು. ಕೇಂದ್ರ ಮಂತ್ರಿಮಂಡಲದ ವಿವಿಧ ಖಾತೆಗಳಲ್ಲಿ ಅಧಿಕಾರ ವಹಿಸಿಕೊಂಡರು- ರೈಲ್ವೆ ಸಚಿವ, ಸಾರಿಗೆ ಮತ್ತು ಸಂಪರ್ಕ ಸಚಿವ, ವಾಣಿಜ್ಯ ಮತ್ತು ಕೈಗಾರಿಕಾ ಸಚಿವ, ಗೃಹ ಸಚಿವರಾಗಿಯೂ, ನೆಹರು ಅವರ ಅನಾರೋಗ್ಯದ ಸಂದರ್ಭದಲ್ಲಿ ಖಾತೆಯಿಲ್ಲದ ಸಚಿವರಾಗಿಯೂ ಕಾರ್ಯ ನಿರ್ವಹಿಸಿದ್ದರು ಶಾಸ್ತ್ರೀಜಿ.

ಹಲವಾರು ಜನರನ್ನು ಬಲಿ ತೆಗೆದುಕೊಂಡ ರೈಲ್ವೆ ಅಪಘಾತ ವೊಂದಕ್ಕೆ ತಾನು ಜವಾಬ್ದಾರನೆಂದು ಅನಿಸಿದ್ದರಿಂದ ಶಾಸ್ತ್ರೀಜಿ ತಮ್ಮ ರೈಲ್ವೆ ಸಚಿವ ಸ್ಥಾನಕ್ಕೆ ರಾಜೀನಾಮೆಯನ್ನು ನೀಡಿದ್ದರು. ಆಗಿನ ಪ್ರಧಾನಮಂತ್ರಿ ಶ್ರೀ ಜವಾಹರ್ ಲಾಲ್ ನೆಹರು ರಾಜೀನಾಮೆಯನ್ನು ಸ್ವೀಕರಿಸಿ 'ನಾನು ಈ ರಾಜೀನಾಮೆಯನ್ನು ಸ್ವೀಕರಿಸುತ್ತಿರುವುದು ಇದು ಸಾಂವಿಧಾನಿಕ ಔಚಿತ್ಯಕ್ಕೆ ಉದಾಹರಣೆಯಾಗಲಿದೆ' ಎಂದೇ ವಿನಃ ಶಾಸ್ತ್ರಿಯವರು ಈ ಅವಘಡಕ್ಕೆ ಜವಾಬ್ದಾರರು ಎಂದಲ್ಲ' ಎಂಬ



ಮಾತನ್ನು ಹೇಳಿದರು. ಲಾಲ್ ಬಹಾದೂರ್ ಶಾಸ್ತ್ರಿಯವರ ಜೊತೆಗೆ ನೆನಪಾಗುವುದು 1965ರ ಪಾಕಿಸ್ತಾನದ ವಿರುದ್ಧದ ಯುದ್ಧ. ಅವು ಭಾರತದ ಪಾಲಿಗೆ ಸಂಕಷ್ಟದ ದಿನಗಳು. ಪಾಕಿಸ್ತಾನದ ಕುತಂತ್ರದಿಂದಾಗಿ ಸಂಪೂರ್ಣ ಜಮ್ಮು ಕಾಶ್ಮೀರ ಪ್ರದೇಶವೇ ಭಾರತದ ಕೈತಪ್ಪಿ ಹೋಗುವ ಅಪಾಯ ಎದುರಾಗಿತ್ತು. 1962ರಲ್ಲಿ ಚೀನಾದ ಎದುರಿನ ಅವಮಾನಕರ ಸೋಲು ದೇಶದ ಸೈನಿಕರಲ್ಲಿ ಮರೆಯಲಾಗದ ನೋವನ್ನು ತುಂಬಿತ್ತು. ಪ್ರಧಾನ ಮಂತ್ರಿ ಪದಕ್ಕೆ ನಿಯುಕ್ತರಾದ ನಂತರ ದೇಶದ ಸಂರಕ್ಷಣೆಯ ದೃಷ್ಟಿಯಿಂದ ಮಹತ್ವದ ನಿರ್ಣಯಗಳನ್ನು ತೆಗೆದುಕೊಂಡು ಗಡಿ ಕಾಯುವ ಸೈನಿಕರ ಮನೋಬಲವನ್ನು ಗಟ್ಟಿಗೊಳಿಸುವ ಮುಖ್ಯ ಕಾರ್ಯಕ್ಕೆ ತೊಡಗಿದರು ಶಾಸ್ತ್ರೀಜಿ.

ಪಂಡಿತ್ ನೆಹರುರವರ ಕಾರ್ಯಕಾಲದಲ್ಲಿ ಗೊಂದಲದ ಗೂಡಾಗಿದ್ದ ಭಾರತೀಯ ಸೈನ್ಯಕ್ಕೆ ಧೈರ್ಯ ತುಂಬಿ ಗಡಿರೇಖೆಯಿಂದ ಹಿಂದಿರುಗಿದ್ದ ಸೈನಿಕರನ್ನು ಪುನಃ ಸೀಮೆಗೆ ತಲುಪುವಂತೆ ಮಾಡಿದರು. ಬಾಗಿಲು ಮುಚ್ಚಿದ್ದ ಮದ್ದುಗುಂಡುಗಳ ಅನೇಕ ಕಾರ್ಖಾನೆಗಳನ್ನು ಪುನಃ ಪ್ರಾರಂಭಿಸಿದರು. ಸೈನಿಕರನ್ನು ವೈಯುಕ್ತಿಕವಾಗಿ ಭೇಟಿಯಾಗಿ ಅವರಲ್ಲಿ ಹೊಸ ಹುರುಪು ತುಂಬಿದರು.

'ಯುದ್ಧಜನ್ಯ ಪರಿಸ್ಥಿತಿಯ ಬಗ್ಗೆ ಸ್ವಲ್ಪವಾದರೂ ಶಂಕೆ ಬಂದರೆ, ನನ್ನ ಆದೇಶಕ್ಕಾಗಿ ಕಾಯದೆ ತ್ವರಿತವಾಗಿ ಕಾರ್ಯಾಚರಣೆಯನ್ನು ಪ್ರಾರಂಭಿಸಿ' ಎಂದು ಹೇಳಿ ಸೈನ್ಯಕ್ಕೆ ಮುಕ್ತಹಸ್ತ ಕೊಟ್ಟರು.

ಯುದ್ಧಕಾಲದಲ್ಲಿ ಶಾಸ್ತ್ರಿಯವರು ಭಾರತಿಯರಿಗೆ, 'ನಿಮ್ಮ ಅನಾವಶ್ಯಕ ವ್ಯಯವನ್ನು ಕಡಿತಗೊಳಿಸಿ ದೇಶದ ಖಜಾನೆಗೆ ಆಗುವ ಹೆಚ್ಚುವರಿ ಭಾರವನ್ನು ತಡೆಯಿರಿ' ಎಂಬ ಕಳಕಳಿಯ ಮನವಿ ಮಾಡಿದರು. ಶಾಸ್ತ್ರೀಜಿಯವರ ಅಂತಃಕರಣದ ಕರೆಗೆ ಅವರ ಚಾರಿತ್ರ್ಯ ಶುದ್ಧಿಗೆ ಶರಣಾದ ಜನತೆ ಅವರ ಮಾತುಗಳನ್ನು ಅಕ್ಷರಶಃ ಪಾಲಿಸಲು ಹಿಂದೆ ಮುಂದೆ ನೋಡಲಿಲ್ಲ. ದೇಶದ ಪ್ರಧಾನಮಂತ್ರಿಯಾಗಿದ್ದ ಶಾಸ್ತ್ರೀಜಿ ಯವರ ಮನೆಗೆ ಕೆಲಸದಾಕೆ ಬರುತ್ತಿದ್ದಳು. ಅವಳಿಗೆ ಇನ್ನು ಮುಂದೆ ಕೆಲಸಕ್ಕೆ ಬರಬೇಡ ಎಂದು ತಿಳಿಸಿದ್ದಲ್ಲದೆ ಸ್ವತಃ ತಾವೇ ಮನೆಗೆಲಸವನ್ನೂ ಮಾಡುತ್ತಿದ್ದರು.

ಅವರ ಮಗನಿಗೆ ಆಂಗ್ಲ ಭಾಷೆಯ ಜ್ಞಾನ ಕಡಿಮೆ. ಹೀಗಾಗಿ ಹೆಚ್ಚುವರಿ ತರಬೇತಿಗೊಂದು ಮನೆಪಾಠಕ್ಕೆ ಶಿಕ್ಷಕರೊಬ್ಬರು ಬರುತ್ತಿದ್ದರು. ಆ ಶಿಕ್ಷಕರಿಗೆ 'ಇನ್ನು ಮುಂದೆ ನೀವು ನನ್ನ ಮಗನಿಗೆ ಪಾಠ ಹೇಳುವುದು ಬೇಡ' ಅಂದರು. ಆ ಶಿಕ್ಷಕರು, 'ನಿಮ್ಮ ಮಗ ಆಂಗ್ಲಭಾಷೆಯಲ್ಲಿ ಅನುಕ್ರೀಣನಾಗಬಹುದು' ಎಂದು ಹೇಳಿದಕ್ಕೆ ಶಾಸ್ತ್ರಿಯವರು 'ಆಂಗ್ಲಭಾಷೆ ನಮ್ಮ ಮಾತೃಭಾಷೆಯೇನಲ್ಲ. ಭಾರತದ ಸಹಸ್ರಾರು ಹುಡುಗರು ಅದರಲ್ಲಿ ಅನುಕ್ರೀಣರಾಗುತ್ತಾರೆ, ಹಾಗೆಯೇ ನನ್ನ ಮಗನೂ ಆಗಬಹುದು' ಎಂದಿದ್ದರು.

ಮೂವತ್ತು ವರುಷಗಳ ಸಮರ್ಪಣಾ ಸೇವೆ ಲಾಲ್ ಬಹಾದೂರ್ ಶಾಸ್ತ್ರಿಯವರ ಹಿರಿಮೆಗಿತ್ತು. ಈ ಅವಧಿಯಲ್ಲಿ ಅವರೊಬ್ಬ ಪ್ರಮಾಣಿಕ ಮತ್ತು ಅತ್ಯಂತ ಸಾಮರ್ಥ್ಯದ ವ್ಯಕ್ತಿಯಾಗಿ ಗುರುತಿಸಿಕೊಂಡಿದ್ದರು. ಪ್ರಧಾನಿಯ ಉಚ್ಚ ಪದವಿಗೆ ಏರಿದ್ದರೂ ತಮ್ಮ ವಿನಮ್ರತೆ, ಸಹಿಷ್ಣುತೆ, ಮಹಾನ್ ಆಂತರಿಕ ಶಕ್ತಿಯುಳ್ಳ ಮತ್ತು ದೃಢನಿಶ್ಚಯವುಳ್ಳವರಾಗಿದ್ದರು. ಶಾಸ್ತ್ರಿ ಅವರು ಮಹಾತ್ಮಾ ಗಾಂಧಿ ಅವರ ರಾಜಕೀಯ ಚಿಂತನೆಗಳಿಂದ ಅತ್ಯಂತ ಪ್ರಭಾವಿತರಾಗಿದ್ದರು. 'ಕಠಿಣ ಪರಿಶ್ರಮ ಪ್ರಾರ್ಥನೆಗೆ ಸಮನಾದುದು' ಎಂದು ಒಮ್ಮೆ ಅವರು ತಮ್ಮ ಗುರುವನ್ನು ಸ್ಮರಿಸುತ್ತಾ ಹೇಳಿದ ಮಾತಾಗಿತ್ತು.

ಎರಡನೇ ಭಾರತ-ಪಾಕ್ ಯುದ್ಧ ಪ್ರಾರಂಭವಾಗಿ ಭಾರತದ ಪಡೆ ಶತ್ರುಪಡೆಯನ್ನು ಧೂಳಿಪಟವಾಗಿಸಿ ಲಾಹೋರ್ ತಲುಪುತ್ತಲೇ ಮಂಡಿಯೂರಿ ಶರಣಾದ ಪಾಕ್ ಶಾಂತಿ ಪ್ರಸ್ತಾವಕ್ಕೆ ಗೋರೆಯಿತು. ಜನವರಿ 1966ರಲ್ಲಿ ಶಾಸ್ತ್ರಿ ಮತ್ತು ಮಹಮ್ಮದ್ ಆಯೂಬ್ ಖಾನ್ ಅಂದಿನ ಯುಎಸ್‌ಎಸ್‌ಆರ್ ನ ಆಗ್ರಹದ ಮೇರೆಗೆ ತಾಷ್ಕೆಂಟ್‌ನಲ್ಲಿ ಆಯೋಜಿಸಲಾದ ಒಪ್ಪಂದದ ಮಾತುಕತೆಯಲ್ಲಿ ಭಾಗವಹಿಸಿದರು. ಜನವರಿ 10ರಂದು ಒಪ್ಪಂದಕ್ಕೆ ಸಹಿ ಹಾಕಿದವರೇ ಮರುದಿನವೇ ಹೃದಯಾಘಾತದಿಂದ ವಿದೇಶಿ ನೆಲದಲ್ಲೇ ಸಾವನ್ನಪ್ಪಿದರು.

ಭಾರತೀಯ ಸೈನಿಕರು ಇಂಗ್ಲೆಂಡ್, ನ್ಯೂಜಿಲೆಂಡ್ ಮತ್ತು ಆಸ್ಟ್ರೇಲಿಯದ ಸೈನಿಕರ ಜತೆ ಸೇರಿ ಸಂಪೂರ್ಣ ಇಸ್ರೇಲ್‌ನ ಸ್ವಾತಂತ್ರ್ಯಕ್ಕಾಗಿ ಹಲವು ಯುದ್ಧಗಳನ್ನು ಮಾಡಿದರು. ಈ ಎಲ್ಲ ಯುದ್ಧಗಳಲ್ಲಿ 900 ಕ್ಕೂ ಹೆಚ್ಚು ವೀರ ಭಾರತೀಯ ಸೈನಿಕರು ಮಡಿದರು. ಅವರೆಲ್ಲರ ಸಮಾಧಿಗಳನ್ನು ಇಸ್ರೇಲ್




ಗೃಹ ಸೈನ್ಯದ ವಾರಂಕಟ್ಟೆಯಲ್ಲಿ ಯಾವಾಗಲೂ ಒಬ್ಬ ವಯಸ್ಸಾದ ಬಡ ಮಹಿಳೆಯಿಂದಲೇ ರುಚಿಯಾದ ಹಣ್ಣುಗಳನ್ನು ಖರೀದಿಸುತ್ತಿದ್ದ. ದುಡ್ಡು ಕೊಟ್ಟು ತೂಕಮಾಡಿದ ಹಣ್ಣುಗಳನ್ನು ಚೀಲದೊಳಗೆ ಹಾಕಿದ ನಂತರ ಅದರಿಂದ ಒಂದನ್ನು ತೆಗೆದು, ರುಚಿ ನೋಡಿ,

'ಇದು ತೀರಾ ಹುಳಿಯಾಗಿದೆ' ಎಂದು ಆ ಮಹಿಳೆಗೇ ತಿನ್ನುವಂತೆ ಹೇಳಿ ಮರಳಿಸುತ್ತಿದ್ದ. ಅದನ್ನು ತಿಂದ ಆ ಮುದುಕಿ 'ಇದು ಸಿಹಿಯಾಗಿಯೇ ಇದೆಯಲ್ಲ!' ಅನ್ನುವಷ್ಟರಲ್ಲಿ ಆತ ಹೊರಟುಹೋಗುತ್ತಿದ್ದ.

ಈ ಘಟನೆ ಪ್ರತಿದಿನವೂ ಮರುಕಳಿಸುತ್ತಿತ್ತು. ಅದೊಮ್ಮೆ ಆ ಗೃಹಸೈನ್ಯ ಪತ್ನಿ ತನ್ನ ಪತಿಯ ನಡವಳಿಕೆಯನ್ನು ಆಕ್ಷೇಪಿಸಿ? 'ಹಣ್ಣುಗಳು ಅಷ್ಟೊಂದು ಸಿಹಿಯಾಗಿದ್ದರೂ ನೀವು ಯಾಕೆ ಸುಳ್ಳು ಹೇಳುತ್ತೀರಿ?' ಎಂದು ಪ್ರಶ್ನಿಸಿದಳು. ಅದಕ್ಕೆ ಆತ ನಗುತ್ತ ? 'ಆ ಅಜ್ಜಿ ರುಚಿಯಾದ ಹಣ್ಣುಗಳನ್ನೇ ಮಾರುತ್ತಿದ್ದರೂ ತನಗಾಗಿ ಒಂದನ್ನೂ ತಿನ್ನುವುದಿಲ್ಲ. ನಾನು ಹೀಗೆ ಮಾಡುವುದರಿಂದ ಆಕೆ ನಷ್ಟವಿಲ್ಲದೆ ಒಂದು ಹಣ್ಣನ್ನಾದರೂ ತಿನ್ನಬಹುದಲ್ಲ' ಎಂದ.

ಪ್ರತಿದಿನವೂ ಈ ವ್ಯವಹಾರವನ್ನು ನೋಡುತ್ತಿದ್ದ ಪಕ್ಕದ ಅಂಗಡಿಯಾಕಿ ಆ ವಯಸ್ಸಾದ ಮಹಿಳೆಗೆ ? 'ಆತ ಪ್ರತಿದಿನ ನಿಮ್ಮ ಹಣ್ಣು ಹುಳಿಯಾಗಿದೆ ಅಂತ ದೂರುತ್ತಿದ್ದರೂ ತೂಕದಲ್ಲಿ ಯಾಕೆ ಹೆಚ್ಚು ಹಣ್ಣುಗಳನ್ನು ಸೇರಿಸಿ ಕೊಡುತ್ತೀ? ಎಂದು ಕೇಳಿದಳು. ಅದಕ್ಕೆ ಆ ಅಜ್ಜಿ ನಗುತ್ತ ? ' ಆತ ಹಣ್ಣಿನ ರುಚಿಯನ್ನು ದೂರುತ್ತಲೇ ನನಗೆ ಮರಳಿಸುವುದು ಆ ಹಣ್ಣನ್ನು ನಾನು ತಿನ್ನಲೆಂದೇ ಎನ್ನುವುದು ನನಗೂ ಗೊತ್ತು. ಆದರೆ ಈ ವಿಷಯ ನಾನು ಬಲ್ಲೆ ಎಂದು ಆತನಿಗೆ ತಿಳಿದಿಲ್ಲ. ಅದಕ್ಕೇ ನಾನು ತೂಕದಲ್ಲಿ ಹಣ್ಣುಗಳನ್ನು ಹೆಚ್ಚಾಗಿ ಸೇರಿಸಿ ಕೊಡುತ್ತಿರುವುದು,' ಎಂದಳು.

ನಾವು ನಮ್ಮ ಒಡನಾಡಿಗಳಿಗೆ, ನಿತ್ಯ ವ್ಯವಹರಿಸುವವರಿಗೆ ಅಥವಾ ಯಾವಾಗಲೋ ಒಮ್ಮೆ ಭೇಟಿಯಾಗಿ ಮರೆಯಾಗುವ ದಾರಿಹೋಕರಿಗೆ ತೋರಿಸುವ ಪ್ರೀತಿ, ಸ್ನೇಹ, ಆದರಗಳಲ್ಲಿ ಜೀವನದ ಸಹಜ ಮಾಧುರ್ಯ ಅಡಗಿದೆ.



ಸರ್ಕಾರ ಗೌರವಪೂರ್ವಕವಾಗಿ ಸಂರಕ್ಷಿಸಿದೆ. ಅವರ ಹೆಸರು, ಶೌರ್ಯ, ಬಲಿದಾನಗಳನ್ನು ಪ್ರತಿವರ್ಷ ಸೆಪ್ಟೆಂಬರ್ 23ರಂದು ಸ್ಮರಿಸಲಾಗುತ್ತದೆ. ಅವರ ಈ ಯಶೋಗಾಥೆಯನ್ನು ಅಲ್ಲಿನ ಇತಿಹಾಸದ ಪಠ್ಯಪುಸ್ತಕಗಳಲ್ಲಿ ಸೇರಿಸಲಾಗಿದೆ. ಚೋಧಿಸುರದ ಮೇಜರ್ ದಳಪತ್ ಸಿಂಗ್ ಶೇಖಾವತ್‌ನ ನೇತೃತ್ವದಲ್ಲಿ ಭಾರತೀಯ ಸೇನೆಯು ಟರ್ಕಿ, ಜರ್ಮನಿ ಮತ್ತು ಆಸ್ಟ್ರಿಯಾದ ಸಂಯುಕ್ತ ಸೇನೆಯ ಮೇಲೆರಗಿತು. ಮೇಜರ್ ದಳಪತ್ ಸಿಂಗ್ ಹೈಫಾದ ನಾಯಕ (Hero of Haifa) ಎಂದೇ ಪ್ರಸಿದ್ಧರಾದರು. ಯುದ್ಧದಲ್ಲಿ ಅವರು ಅಸುನೀಗಿದರೂ ಸಹ ಅವರ ಸೈನಿಕರು ಕಲಿಗಳಂತೆ ಕಾದಾಡಿ ಭಾರತಕ್ಕೆ ಶಾಶ್ವತ ಗೌರವವನ್ನು ಸಂಪಾದಿಸಿಕೊಟ್ಟರು.

**ಪುಸ್ತಕದ ಹೆಸರು : ಬಿಚ್ಚುಗತ್ತಿ** ಎರಡು ಜಾಗತಿಕ ಯುದ್ಧಗಳಲ್ಲಿ ಪಾಲ್ಗೊಂಡಿದ್ದ ಭಾರತೀಯ ಸೈನಿಕರ ಸಂಖ್ಯೆ ಅಪಾರ. ಆದರೂ ಅವರ ಸಾಹಸಗಾಥೆ, ಬಲಿದಾನಗಳ ಉಲ್ಲೇಖ ತೀರಾ ಗೌಣ. ಅಂತಹ ಒಂದು ಯುದ್ಧ ಹೈಫಾ ಕದನ ಘಟನೆಯ ಕಥೆ ಈ ಪುಸ್ತಕ.

ಲೇಖಕರು : ರವಿ ಕುಮಾರ್, ಕನ್ನಡಕ್ಕೆ : ಪ್ರದೀಪ ಮೈಸೂರು



## ಸರ್ಜಿಕಲ್ ಸ್ಟ್ರೈಕ್‌ನ ಎರಡನೇ ವರ್ಷಾಚರಣೆ

ಪಾಕಿಸ್ತಾನದ ವಿರುದ್ಧ ಭಾರತ ಸರ್ಜಿಕಲ್ ಸ್ಟ್ರೈಕ್ ಅಸ್ತ ಪ್ರಯೋಗಿಸಿ ಸೆ.29ಕ್ಕೆ ಎರಡು ವರ್ಷ ಪೂರ್ಣವಾಗುತ್ತದೆ. 2016ರ ಈ ದಿನ ಭಾರತೀಯ ಯೋಧರು ಪಾಕಿಸ್ತಾನ ಗಡಿಯನ್ನು ಪ್ರವೇಶಿಸಿ ಅಲ್ಲಿ ಬಿಡಾರ ಹೂಡಿದ್ದ ಉಗ್ರರನ್ನು ದಮನಿಸಿದ್ದರು.

ಈ ಅಪರೂಪದ ಯೋಧರ ಪರಾಕ್ರಮದ ಘಟನೆಯನ್ನು ಸ್ಮರಿಸಿಕೊಳ್ಳುವ ಸಲುವಾಗಿ ಸೆ.29ರಂದು ಸರ್ಜಿಕಲ್ ಸ್ಟ್ರೈಕ್‌ನ ಎರಡನೇ ವರ್ಷವನ್ನು ಆಚರಿಸಿಕೊಳ್ಳಲು ಭಾರತ ಸರ್ಕಾರ ನಿರ್ಧರಿಸಿದೆ.

ಕೇಂದ್ರ ಸಚಿವ ಪಿಯೂಷ್ ಗೋಯಲ್ ಅವರು, ಸರ್ಜಿಕಲ್ ಸ್ಟ್ರೈಕ್ ದಿನವನ್ನು ಆಚರಿಸುವುದಾಗಿ ತಿಳಿಸಿದ್ದು, 'ಎಲ್ಲಾ ನಾಗರಿಕರನ್ನು ರಕ್ಷಿಸುವಂತಹ ಉತ್ತಮ ನಾಯಕನ ಕೈಯಲ್ಲಿ ಇಂದು ಭಾರತ ಇದೆ' ಎಂದು ಬಣ್ಣಿಸಿದ್ದಾರೆ.

ಸೆ.29ರಂದು 'ಸರ್ಜಿಕಲ್ ಸ್ಟ್ರೈಕ್ ಡೇ'ಯನ್ನು ಆಚರಿಸುವಂತೆ ಎಲ್ಲಾ ವಿಶ್ವವಿದ್ಯಾನಿಲಯಗಳಿಗೆ, ಕಾಲೇಜುಗಳಿಗೆ ಯುಜಿಸಿ ನಿರ್ದೇಶನ ನೀಡಿದೆ.

ಯುಜಿಸಿ ಕಾರ್ಯದರ್ಶಿ ರಜನೀಶ್ ಜೈನ್ ಅವರು ಈ ಬಗ್ಗೆ ಎಲ್ಲಾ ವಿಶ್ವವಿದ್ಯಾನಿಲಯಗಳ ಉಪ ಕುಲಪತಿಗಳಿಗೆ ಅಧಿಸೂಚನೆಯನ್ನು ಹೊರಡಿಸಿದ್ದಾರೆ. ಈ ದಿನ ಕಾಲೇಜುಗಳಲ್ಲಿ ವಿಶೇಷ ಪರೇಡ್, ಮಾಜಿ ಯೋಧರಗಳಿಂದ ಭಾಷಣ ಕಾರ್ಯಕ್ರಮಗಳನ್ನು ಹಮ್ಮಿಕೊಳ್ಳುವಂತೆ ಸೂಚಿಸಿದ್ದಾರೆ.

ಸೇನೆಯ ಬಗ್ಗೆ ಪ್ರದರ್ಶನ, ಪತ್ರ ಬರೆಯುವಿಕೆ, ಕಾರ್ಡ್ ರಚನೆ, ವಿದ್ಯಾರ್ಥಿಗಳಿಂದ ಸೇನೆಯ ಗೌರವದ ಬಗ್ಗೆ ಪ್ರತಿಜ್ಞೆ ಇತ್ಯಾದಿಗಳನ್ನು ಮಾಡಿಸುವಂತೆಯೂ ತಿಳಿಸಲಾಗಿದೆ.

## ಉತ್ತರಾಖಂಡದಲ್ಲಿ ಗೋವು ರಾಷ್ಟ್ರಮಾತಾ

ಗೋವನ್ನು 'ರಾಷ್ಟ್ರ ಮಾತಾ' ಎಂದು ಪರಿಗಣಿಸುವ ನಿಟ್ಟಿನಲ್ಲಿ ಉತ್ತರಾಖಂಡ ವಿಧಾನಸಭೆ ನಿರ್ಣಯವೊಂದನ್ನು ಅಂಗೀಕರಿಸಿದೆ. ಇಲ್ಲಿನ ಪಶುಸಂಗೋಪಣಾ ಸಚಿವ ರೇಖಾ ಆರ್ಯ ಅವರು ಈ ನಿರ್ಣಯವನ್ನು ಬುಧವಾರ ಮಂಡನೆಗೊಳಿಸಿದ್ದು, ಇದನ್ನು ಅವಿರೋಧವಾಗಿ ಅಂಗೀಕಾರಗೊಳಿಸಲಾಗಿದೆ ಎಂದು ಮೂಲಗಳು ತಿಳಿಸಿವೆ.

'ಗೋವು ಉಸಿರಾಟದ ಮೂಲಕ ಆಮ್ಲಜನಕವನ್ನು ಒಳಗೆಳೆದುಕೊಂಡು, ಆಮ್ಲಜನಕವನ್ನೇ ಹೊರಸೂಸುವ ಏಕೈಕ ಪ್ರಾಣಿ,

ಗೋವಿನ ಮೂತ್ರ ಹಲವಾರು ಔಷಧೀಯ ಗುಣಗಳನ್ನು ಹೊಂದಿದೆ. ಗೋವು ತಾಯ್ನದ ಸಂಕೇತ, ಮಕ್ಕಳಿಗೆ ತಾಯಿಯ ಹಾಲಿನ ಬಳಿಕ ಗೋವಿನ ಹಾಲೇ ಸರ್ವ ಶ್ರೇಷ್ಠವಾಗಿದೆ. ಹೀಗಾಗಿ ಗೋವನ್ನು ರಾಷ್ಟ್ರ ಮಾತಾ ಎಂದು ಪರಿಗಣಿಸಬೇಕು' ಎಂದು ಆರ್ಯ ಪ್ರತಿಪಾದಿಸಿದ್ದಾರೆ.

ಈ ರಾಜ್ಯದಲ್ಲಿ ಈಗಾಗಲೇ ಗೋ ಸೇವಾ ಆಯೋಗವಿದೆ. ಶೀಘ್ರದಲ್ಲೇ ಈ ನಿರ್ಣಯವನ್ನು ಕೇಂದ್ರಕ್ಕೆ ಕಳುಹಿಸಿಕೊಡಲು ಉತ್ತರಾಖಂಡ ನಿರ್ಧರಿಸಿದೆ.

## ಬಡವರ ನೀರಿನ ಬವಣೆ ನೀಗಿಸಿದ ಬಾಲಕಿ

ಗುರುಗ್ರಾಮದ 15 ವರ್ಷದ ಬಾಲಕಿಯೊಬ್ಬಳ ಚಿಂತನೆಯ ಫಲವಾಗಿ ಇಂದು ಗುರುಗ್ರಾಮ ಸಂಸ್ಥೆಯೊಂದರಲ್ಲಿ ಆಶ್ರಯವನ್ನು ಪಡೆದುಕೊಂಡಿರುವ 500 ನಿರ್ಗತಿಕ, ಬಡ ಜನರ ನೀರಿನ ಬವಣೆ ನೀಗಿ, ನಿತ್ಯ 10 ಸಾವಿರ ಲೀಟರ್ ನೀರು ಅವರಿಗೆ ದೊರೆಯುವಂತಾಗಿದೆ.

ಪಾರ್ಥವೇಸ್ ಸ್ಕೂಲ್ ವಿದ್ಯಾರ್ಥಿಯಾಗಿರುವ ತವಿಶಿ, ಸುಮಾರು 500 ಮಂದಿ ನಿರ್ಗತಿಕರು ಆಶ್ರಯ ಪಡೆದುಕೊಂಡಿರುವ ಅರ್ತ್ ಸೇವಿಯರ್ಸ್ ಫೌಂಡೇಶನ್‌ನಲ್ಲಿ ಮಳೆ ನೀರು ಕೊಯ್ಲು ಯೋಜನೆಯನ್ನು ಅಳವಡಿಸಿದ್ದರು. ಇದರಿಂದಾಗಿ ನಿತ್ಯ ಇಲ್ಲಿನ ಜನರಿಗೆ 10 ಸಾವಿರ ಲೀಟರ್ ನೀರು ಸಿಗುತ್ತಿದೆ.

ಕೆಟೋ ಎಂಬ ಫಂಡ್ ರೈಸಿಂಗ್ ವೇದಿಕೆಯನ್ನು ಸ್ಥಾಪಿಸಿ, ಅದರಿಂದ ಸುಮಾರು 2 ಲಕ್ಷದವರೆಗೆ ಹಣವನ್ನು ಸಂಗ್ರಹಿಸಿ ಅವರು

ಈ ಸಂಸ್ಥೆಯಲ್ಲಿ ಮಳೆ ನೀರು ಕೊಯ್ಲು ವ್ಯವಸ್ಥೆಯನ್ನು ಅಳವಡಿಸಿದ್ದರು. ಆಕೆಯ ಶಾಲೆ ಮತ್ತು ಸಂಸ್ಥೆಯ ಬೆಂಬಲವೂ ಆಕೆಗೆ ದೊರಕಿತ್ತು.

ಚೆನ್ನೈನ ರೈನ್ ಮ್ಯಾನ್ ಎಂದು ಖ್ಯಾತಿ ಪಡೆದಿರುವ ಶೇಖರ್ ರಾಘವನ್ ಆಕೆಗೆ ತನ್ನ ಐಡಿಯಾವನ್ನು ಯಶಸ್ವಿಯಾಗಿ ಅನುಷ್ಠಾನಕ್ಕೆ ತರಲು ಸಹಕರಿಸಿದರು. ಎಂಜಿನಿಯರ್‌ಗಳು, ಪೊಲೀಸ್ ಅಧಿಕಾರಿಗಳೂ ಆಕೆಗೆ ಬೆನ್ನಲುಬಾಗಿ ನಿಂತರು. ಆಕೆಯ ಪರಿಶ್ರಮದ ಫಲವಾಗಿ ಹರಿದು ವ್ಯರ್ಥವಾಗುತ್ತಿದ್ದ ನೀರು, ಸೇವಿಯರ್ಸ್ ಫೌಂಡೇಶನ್ ಆವರಣದಲ್ಲಿ ಇಂಗಿ ಅಲ್ಲಿನ ಜನರ ಉಪಯೋಗಕ್ಕೆ ಸಿಗುತ್ತಿದೆ.

## ಅಲಹಾಬಾದ್: ಹಸಿವು ನಿವಾರಿಸಲು 'ಅನಾಜ್ ಬ್ಯಾಂಕ್'

ಆಹಾರ ಮಾನವನ ಅಸ್ತಿತ್ವಕ್ಕೆ ಅನಿವಾರ್ಯದ ಮೂಲಭೂತ ಅಗತ್ಯ. ಆದರೆ ಭೂಮಿಯಲ್ಲಿನ ಅನೇಕರಿಗೆ ಎರಡು ಹೊತ್ತಿನ ಹೊಟ್ಟೆ ತುಂಬುವಷ್ಟು ಆಹಾರ ಇನ್ನೂ ಮರೀಚಿಕೆ. ಒಂದು ಹೊತ್ತು ತಿಂದರೆ, ಇನ್ನೊಂದು ಹೊತ್ತಿಗೆ ಇಲ್ಲ ಎಂಬ ಪರಿಸ್ಥಿತಿಯಲ್ಲಿ ನಮ್ಮ ದೇಶದ ಅನೇಕ ಬಡವರಿದ್ದಾರೆ. ಹಸಿದ ಹೊಟ್ಟೆಯಲ್ಲಿ ಮಲಗುವುದು ಇವರಿಗೆ ಅನಿವಾರ್ಯ.

ಇಂತಹ ಬಡವರಿಗಿಂದೇ ಅಲಹಾಬಾದ್‌ನ ಸ್ವಸಹಾಯ ಸಂಘವೊಂದು ಅತ್ಯುತ್ತಮ ಯೋಜನೆಯನ್ನು ಅನುಷ್ಠಾನಗೊಳಿಸಿದೆ. ಅದುವೇ 'ಅನಾಜ್ ಬ್ಯಾಂಕ್'. ಸುನೀತ್ ಸಿಂಗ್ ಎಂಬುವವರ ಕನಸಿನ ಕೂಸು ಈ ಯೋಜನೆ. ಇದರಡಿ ಪ್ರತಿ ಗ್ರಾಮಗಳಲ್ಲೂ 300 ಕೆಜಿ ಅಕ್ಕಿ ತುಂಬುವ ಡ್ರಮ್‌ನ್ನು ಇಡಲಾಗಿದೆ.

ನಮ್ಮ ಜೀವನದ ಅನೇಕ ವಿಷಯಗಳನ್ನು ನಾವು ಲಘುವಾಗಿ ಪರಿಗಣಿಸುತ್ತೇವೆ. ಆದರೆ ಸಂಜೀವ್ ಸೇನ್‌ರಂತಹ ವ್ಯಕ್ತಿಗಳು ಪ್ರತಿ ವಿಷಯವನ್ನೂ ಒಂದು ದೃಷ್ಟಿಕೋನವಾಗಿ ಪರಿಗಣಿಸುತ್ತಾರೆ. ಸಂಜೀವ್ ಸೇನ್ ವಿಕಲಚೇತನ ವ್ಯಕ್ತಿ. ಅವರಿಗೆ ನಡೆದಾಡಲು ಕಾಲುಗಳೇ ಇಲ್ಲ. ಆದರೆ ಈ ನ್ಯೂನತೆ ಅವರನ್ನು ಅವರ ಶಿಕ್ಷಕನಾಗುವ ಆಸೆಗೆ ಎಂದೂ ಅಡ್ಡಿ ಬರಲಿಲ್ಲ. 2009ರಿಂದ ರಾಜಸ್ಥಾನದ ಶಿಕ್ಷಾ ಸಂಬಲ್ ಯೋಜನೆಯಡಿ ಇವರು ಸರ್ಕಾರಿ ಶಾಲೆಯಲ್ಲಿ ಶಿಕ್ಷಣ ನೀಡುತ್ತಿದ್ದಾರೆ. ಶಿಕ್ಷಾ ಸಂಬಲ್ ಎಂದರೆ ಹಣಕಾಸು ಕಾರಣಕ್ಕೆ ಅಥವಾ ಇನ್ನಿತರ ಕಾರಣಕ್ಕೆ ಶಾಲೆ ಬಿಟ್ಟು ಹೋದ ಮಕ್ಕಳಿಗೆ ಶಿಕ್ಷಣ ನೀಡುವುದು ಮತ್ತು ಶಿಕ್ಷಕರ ಕೊರತೆಯಿರುವ ಶಾಲೆಗಳಲ್ಲಿ ಶಿಕ್ಷಕರಾಗಿ ಸೇವೆ ಸಲ್ಲಿಸುವುದು. ಇಂತಹ ಯೋಜನೆಯಡಿ ಸೇನ್ ಸೇವೆ ಸಲ್ಲಿಸುತ್ತಿದ್ದಾರೆ. ಅವರಿಗೆ ಶಾಲೆಯಲ್ಲಿ ವಿಶೇಷವಾಗಿ ಯಾವ ಸವಲತ್ತನ್ನೂ ಒದಗಿಸಿಕೊಡಲಾಗಿಲ್ಲ, ನೆಲದಲ್ಲೇ ಕೂತು ಅವರು ಪಾಠ ಹೇಳಿಕೊಡುತ್ತಾರೆ. ಅವರ ಫೋಟೋಗಳು ಸಾಮಾಜಿಕ ಜಾಲತಾಣಗಳಲ್ಲಿ ವೈರಲ್ ಆಗಿದ್ದು, ಎಲ್ಲಾ ಕಡೆಯಿಂದ ಅವರಿಗೆ ಶ್ಲಾಘನೆಗಳ ಮಹಾಪೂರ ಹರಿದು ಬರುತ್ತಿದೆ.



ಗೊಬ್ಬರವಾಗಿ, ಅಡುಗೆ ಅನಿಲವಾಗಿ, ದೀಪ ಬೆಳಗಿಸಲು ಹೀಗೆ ನಾನಾ ಕಾರಣಗಳಿಗೆ ಗೋವಿನ ಸಗಣೆಯನ್ನು ಬಳಕೆ ಮಾಡಲಾಗುತ್ತದೆ. ಇದಕ್ಕೆ ಹೊಸ ಸೇರ್ಪಡೆ ಎಂಬಂತೆ ಸೆಗಣೆಯಿಂದ ಕಾಗದವನ್ನೂ ತಯಾರು ಮಾಡಲಾಗುತ್ತಿದೆ. ರಾಜಸ್ಥಾನ ಸರ್ಕಾರ ಈ ನಿಟ್ಟಿನಲ್ಲಿ ಒಂದು ಹೆಜ್ಜೆ ಮುಂದಿಟ್ಟಿದ್ದು, ಈಗಾಗಲೇ ಸೆಗಣೆಗಳಿಂದ ಪೇಪರ್ ತಯಾರಿಕೆ ಆರಂಭಿಸಿದೆ. ಕಮರಪ್ಪ ನ್ಯಾಷನಲ್ ಹ್ಯಾಂಡ್‌ಮೇಡ್ ಪೇಪರ್ ಇನ್‌ಸ್ಟಿಟ್ಯೂಟ್ ಈ ಕಾಗದಗಳನ್ನು ತಯಾರಿಸುತ್ತಿದೆ. ಚಿಂದಿ ಬಟ್ಟೆಯಿಂದ ತಯಾರಿಸಿದ ಕಾಗದ (Rag paper) ಮತ್ತು ಸೆಗಣೆಯನ್ನು ಬಳಸಿ ಈ ಕಾಗದಗಳನ್ನು ತಯಾರು ಮಾಡಲಾಗುತ್ತಿದೆ. ಇದರಿಂದಾಗಿ ಗೋವು ಸಾಕಾಣಿಕೆದಾರರ ಆದಾಯವೂ ಹೆಚ್ಚಳವಾಗುವ ನಿರೀಕ್ಷೆ ಇದೆ. ರಸ್ತೆ, ಬೀದಿಗಳು ಸೆಗಣೆ ಮುಕ್ತವಾಗಲಿವೆ.

ತನ್ನ ಅಜ್ಜಿಯ ಕನಸನ್ನು ಈಡೇರಿಸುವ ಸಲುವಾಗಿ ಭತ್ತೀಸ್‌ಗಢದ ದಂತೇವಾಡೆ ಜಿಲ್ಲೆಯ ವ್ಯಕ್ತಿಯೊಬ್ಬರು 50 ಮೀಟರ್ ಉದ್ದದ ಜಲಾಶಯವನ್ನು ನಿರ್ಮಿಸಿ, ರೈತರಿಗೆ, ಜೀವ ಸಂಕುಲಗಳಿಗೆ ನೀರಿನ ಆಶ್ರಯ ನೀಡಿದ್ದಾರೆ. ಗದಪಲ ಗ್ರಾಮದ ಲಿಂಗರಾಮ್ ಮಾಡೋವಿ ಎಂಬುವವರು 10 ವರ್ಷಗಳ ಕಾಲ ನಿರಂತರವಾಗಿ ಶ್ರಮಪಟ್ಟು ಈ ಜಲಾಶಯವನ್ನು ನಿರ್ಮಾಣ ಮಾಡಿದ್ದಾರೆ. ದುವಾಲಿ ಕರ್ಕಾ ನದಿಯಿಂದ 300-400 ಮೀಟರ್ ಉದ್ದದ ತೋಡನ್ನು ತೋಡಿ ಜಲಾಶಯಕ್ಕೆ ನೀರು ಬರುವಂತೆ ಮಾಡಿದ್ದಾರೆ. ಇವರ ಅಜ್ಜಿಗೆ ಜಲಾಶಯ ನಿರ್ಮಾಣವಾಗಬೇಕೆಂಬ ಆಶಯವಿತ್ತು, ಆದರೆ ಅಧಿಕಾರಿಗಳು ಇದಕ್ಕೆ ಮುಂದೆ ಬಂದಿರಲಿಲ್ಲ, ಇದರಿಂದ ಬೇಸತ್ತು ಲಿಂಗರಾಮ್ ತಾವೇ ಸ್ವತಃ ಮುಂದೆ ಬಂದು ಆಕೆಯ ಕನಸನ್ನು ಈಡೇರಿಸಿದ್ದಾರೆ.

ಗಣೇಶೋತ್ಸವ ಎಂದರೆ ಅದೊಂದು ಅದ್ಭೂತ ಸಮಾರಂಭ. ಸಂಘಟನೆ, ಯುವಕರು ಸೇರಿ ಹಣ ಸಂಗ್ರಹ ಮಾಡಿ ಗೌಜಿ ಗದ್ದಲದೊಂದಿಗೆ ಗಣಪನ ಆರಾಧನೆ ಮಾಡುತ್ತಾರೆ. ಆದರೆ ಯಾವಾಗಲೂ ಆಡಂಬರದೊಂದಿಗೆ ಗಣೇಶೋತ್ಸವ ಆಚರಣೆ ಮಾಡುತ್ತಿದ್ದ ಪುಣೆಯ ಮಂಡಳವೊಂದು, ಈ ಬಾರಿ ಉದಾತ್ತ ಧೈಯವೊಂದಕ್ಕೆ ಅತ್ಯಂತ ಸರಳ ಗಣೇಶೋತ್ಸವವನ್ನು ಮಾಡಿದೆ. 56 ವರ್ಷಗಳ ಹಿಂದೆ ರಚನೆಯಾದ ನವಶಕ್ತಿ ಮಿತ್ರ ಮಂಡಳ, ಪ್ರತಿವರ್ಷ ಶಾಸ್ತ್ರೀ ರೋಡ್‌ನಲ್ಲಿ ಪೆಂಡಾಲ್ ಹಾಕಿ ವಿಜೃಂಭಣೆಯ ಗಣಪತಿ ಉತ್ಸವ ಮಾಡುತ್ತಿತ್ತು. ಆದರೆ ಈ ಬಾರಿ ಸಣ್ಣ ಪ್ರದೇಶವೊಂದರಲ್ಲಿ ಪುಟ್ಟ ಪೆಂಡಾಲ್ ಹಾಕಿ ಗಣೇಶನನ್ನು ಕೂರಿಸಿ ಸರಳವಾಗಿ ಪೂಜಾ ಕೈಕಾರ್ಯ ನಡೆಸಿದೆ. ಈ ಸರಳ ಗಣೇಶೋತ್ಸವ ಆಚರಣೆಯ ಹಿಂದಿನ ಕಾರಣ ನಿಜಕ್ಕೂ ಹೃದಯಸ್ಪರ್ಶಿಯಾಗಿದೆ. ಕುಟುಂಬವಿಲ್ಲದ 22 ವರ್ಷದ ಅನಾಥ ಯುವಕನ ಜೀವ ಉಳಿಸುವ ಸಲುವಾಗಿ ನವ ಶಕ್ತಿ ಮಿತ್ರ ಮಂಡಳ ಸರಳ ಗಣೇಶೋತ್ಸವ ಮಾಡಿದೆ. ಸಶೀಶ್ ಜೋರಿ ಎಂಬ ಅನಾಥ ಯುವಕ ರಸ್ತೆ ಅಪಘಾತಕ್ಕೀಡಾಗಿದ್ದು, ಆತನಿಗೆ ಕುಟುಂಬವಿಲ್ಲದ ಕಾರಣ 4 ಪ್ರಮುಖ ಆಸ್ಪತ್ರೆಗಳು ಚಿಕಿತ್ಸೆ ನಿರಾಕರಣೆ ಮಾಡಿದ್ದವು. ಆದರೆ ಈ ಮಂಡಳದ ಯುವಕರು ಸೇರಿ ಆತನನ್ನು ಖಾಸಗಿ ಆಸ್ಪತ್ರೆಯೊಂದಕ್ಕೆ ಸೇರಿಸಿ ಶಸ್ತ್ರ ಚಿಕಿತ್ಸೆ ಮಾಡಿಸಿದ್ದಾರೆ. ಈ ಶಸ್ತ್ರ ಚಿಕಿತ್ಸೆಗೆ ಹಣ ಹೊಂದಿಸುವ ಸಲುವಾಗಿ ಗಣೇಶೋತ್ಸವವನ್ನು ಸರಳವಾಗಿ ಮಾಡಿದ್ದಾರೆ. ಗಣೇಶನಿಗಾಗಿ ಸಂಗ್ರಹಿಸಿದ ಹಣದ ಶೇ.80ರಷ್ಟನ್ನು ಆಸ್ಪತ್ರೆಯ ಬಿಲ್ ಆಗಿ ಪಾವತಿಸಿದ್ದಾರೆ. ಪ್ರಸ್ತುತ ಯುವಕ ಚೇತರಿಸಿಕೊಂಡಿದ್ದಾನೆ. ದೇವರ ಕಾರ್ಯವನ್ನು ಸರಳವಾಗಿ ನಿರ್ಮಾಣ ಯುವಕನೊಬ್ಬನ ಪಾಲಿಗೆ ಸ್ವತಃ ದೇವರಾದ ನವಶಕ್ತಿ ಮಿತ್ರ ಮಂಡಳ ಯುವಕರ ಕಾರ್ಯ ಪ್ರಶಂಸಾರ್ಹ. ಇಂತಹವರು ನಿಜವಾದ ಅರ್ಥದಲ್ಲಿ ಗಣೇಶ ಭಕ್ತರು.

ಶೀಲವಿಲ್ಲದ ಶಿಕ್ಷಣ, ತತ್ತರಹಿತ ರಾಜಕಾರಣ, ಮಾನವೀಯತೆ ಇಲ್ಲದ ವಿಜ್ಞಾನ, ನೀತಿಯಿಲ್ಲದ ವ್ಯಾಪಾರ - ಇವುಗಳಿಂದ ಅಪಾಯ ನಿಶ್ಚಿತ.

- ಚಾಣಕ್ಯ



# ರಾಷ್ಟ್ರೀಯ ಸ್ವಯಂಸೇವಕ ಸಂಘದ ದೃಷ್ಟಿಯಲ್ಲಿ ಭವಿಷ್ಯದ ಭಾರತ

1 ನೇ ಪುಟದಿಂದ >>

ಕೆಲಸ ಪ್ರಾರಂಭವಾಗುತ್ತಿದೆ ಎಂದು ಘೋಷಿಸಿದರು. ಹೀಗೆ ಅನೇಕಾನೇಕ ಪ್ರಯೋಗಗಳ ಮೂಲಕ ಕಂಡುಕೊಂಡಿರುವ ಕಾರ್ಯ ಪದ್ಧತಿಯೇ ರಾಷ್ಟ್ರೀಯ ಸ್ವಯಂಸೇವಕ ಸಂಘ. ಈ ಸಂಘಟನೆ ಮಾಡುವ ಕೆಲಸವೇ ವ್ಯಕ್ತಿ ನಿರ್ಮಾಣ.

ನಮಗೆ ಇಂದಿಗೂ ಸಮತೆಯ ಸಮಾಜ ಬೇಕು, ಸ್ವಾರ್ಥರಹಿತ , ಶೋಷಣೆ ಮುಕ್ತ ಸಮಾಜ ಬೇಕು. ಆದರೆ ಬರಿಯ ಬೇಡಿಕೆಗಳಿಂದಲೇ ಸಮಾಜದಲ್ಲಿ ಬದಲಾವಣೆಗಳು ಸಾಧ್ಯವಿಲ್ಲ .ಅದಕ್ಕೆ ಬೇಕಾದ್ದು ಉದಾಹರಣೆಗಳು. ಆದರ್ಶಗಳಿದ್ದು, ಆದರೆ ಆದರ್ಶಗಳನ್ನು ಬೆನ್ನಟ್ಟಿ ಅದರ ಅನುಸರಣೆಗಳಿಯುವ ಕಾರ್ಯ ಆಗುವುದಿಲ್ಲ. ಎಂತಹ ಪರಿಸ್ಥಿತಿಯಲ್ಲಿಯೂ ಸಮಾಜದಲ್ಲಿ ಆದರ್ಶ ಆಚರಣೆಯ ಮೂಲಕ ವಿಶ್ವಾಸಾರ್ಹ ನಡವಳಿಕೆ ತೋರಬಲ್ಲ ಅದರ ಮೂಲಕ ಸಮಾಜದ ಆಮೂಲಾಗ್ರ ಬದಲಾವಣೆಗೆ ಕಾರಣರಾಗಬಲ್ಲ ನಾಗರಿಕರ ತಯಾರಿಯೇ ಸಂಘದ ಕಾರ್ಯೋದ್ದೇಶ ಮತ್ತು ಇದನ್ನು ಮಾಡಬಲ್ಲವರೇ ಸ್ವಯಂಸೇವಕರು. ಈ ಯೋಜನೆಯೊಂದಿಗೆ ಪ್ರಾರಂಭವಾಗಿದ್ದೇ ಸಂಘ. ಇದಕ್ಕಿಂತ ಮಿಗಿಲಾದ್ದು ಅದರಲ್ಲೇನೂ ಇಲ್ಲ.

### ಹಿಂದುತ್ವ ನಮ್ಮ ಗುರುತು

ಹಿಂದುತ್ವ ಎನ್ನುವುದು ಭಾರತೀಯ ಪರಂಪರೆಯಲ್ಲಿ ವಿಕಾಸವಾದ ಮೌಲ್ಯ ವ್ಯವಸ್ಥೆ. ಭಾರತದಲ್ಲಿ ವಾಸಿಸುತ್ತಿರುವ ಪ್ರತಿಯೊಬ್ಬರೂ ಹಿಂದೂಗಳು. ಇದೇ ಅವರ ಗುರುತು. ಹೀಗಾಗಿ ನಾವೆಲ್ಲರೂ ಹಿಂದೂ ಎಂದು ಹೆಮ್ಮೆಯಿಂದ ಹೇಳಿಕೊಳ್ಳಬೇಕೇ ಹೊರತು ಅದಕ್ಕೆ ಹಿಂಜರಿಕೆ ತೋರಬಾರದು. ಎಲ್ಲರನ್ನು ಒಗ್ಗೂಡಿಸಿಕೊಂಡು ಮುನ್ನಡೆಯುವುದೇ ಹಿಂದುತ್ವ ಆರಿಸ್ಸೆಸ್ ಧರ್ಮಗಳ ನಡುವೆ ಒಡಕು ಸೃಷ್ಟಿಸುವ ಕೆಲಸ ಮಾಡುವುದಿಲ್ಲ. ಹಿಂದೂಗಳ ಒಗ್ಗಟ್ಟಿಗೆ ಶ್ರಮಿಸುತ್ತದೆ. ರಾಷ್ಟ್ರೀಯ ಸ್ವಯಂ ಸೇವಕ ಸಂಘಕ್ಕೆ ಎಲ್ಲ ಧರ್ಮದವರೂ ಒಂದೇ. ಭಾರತದ ವೈವಿಧ್ಯತೆಯನ್ನು ಪ್ರೀತಿಸುತ್ತದೆಯೇ ಹೊರತು ದ್ವೇಷಿಸುವುದಿಲ್ಲ. ವಿಶ್ವ ಸಹೋದರತೆ ಹಿಂದುತ್ವದ ಪರಂಪರೆಯಾಗಿದೆ. ಹೀಗಾಗಿಯೇ ಸಂಘವು ಭಾರತವನ್ನು ಹಿಂದೂ ರಾಷ್ಟ್ರ ಎಂದು ಕರೆಯಲು ಖುಷಿ ಪಡುತ್ತದೆ

ಹಿಂದೂ ರಾಷ್ಟ್ರ ಎಂದರೆ ಮುಸ್ಲಿಮರಿಗೆ ಅಲ್ಲಿ ಜಾಗವಿಲ್ಲ ಎಂಬ ಅರ್ಥವಲ್ಲ. ಹಿಂದುತ್ವ ಎಂದರೆ ಭಾರತೀಯತ್ವ ಮತ್ತು ಎಲ್ಲರನ್ನೊಳಗೊಳ್ಳುವಿಕೆ. ಮುಸ್ಲಿಮರನ್ನು ಒಪ್ಪಿಕೊಳ್ಳದಿದ್ದರೆ ಅದು ಹಿಂದುತ್ವ ಎನಿಸಿಕೊಳ್ಳದು.

### ರಾಜಕೀಯ ಚಟುವಟಿಕೆ ಇಲ್ಲ

ಒಂದು ನಿರ್ದಿಷ್ಟ ಪಕ್ಷದ ಚಟುವಟಿಕೆಯಲ್ಲಿ ಆರಿಸ್ಸೆಸ್ ಪ್ರಮುಖ ಪಾತ್ರ ವಹಿಸುತ್ತದೆ ಎಂಬ ಗ್ರಹಿಕೆ ಇದೆ. ಆದರೆ ಆ ಪಕ್ಷದಲ್ಲಿ ನಮ್ಮ ಕಾರ್ಯಕರ್ತರು ಇದ್ದಾರೆ ಎಂಬ ಕಾರಣಕ್ಕೆ ಹಾಗೆ ಹೇಳುವುದು ತಪ್ಪು ಯಾವುದೇ ಒಂದು ನಿರ್ದಿಷ್ಟ ರಾಜಕೀಯ ಪಕ್ಷದ ಪರವಾಗಿ ಕೆಲಸ ಮಾಡುವಂತೆ ರಾಷ್ಟ್ರೀಯ ಸ್ವಯಂ ಸೇವಕ ಸಂಘ ಯಾವತ್ತೂ ತನ್ನ ಕಾರ್ಯಕರ್ತರಿಗೆ ಸೂಚಿಸಿಲ್ಲ.

ನಾಗ್ಪುರದಲ್ಲಿರುವ ಆರಿಸ್ಸೆಸ್ ಕೇಂದ್ರ ಕಚೇರಿಯು ಒಂದು ರಾಜಕೀಯ ಪಕ್ಷವನ್ನು ರಿಮೋಟ್ ಕಂಟ್ರೋಲ್ ಮೂಲಕ ನಿಯಂತ್ರಿಸುತ್ತದೆ ಎಂಬ ಹೇಳಿಕೆಗಳು ಬಾಲಿಶವೆನಿಸುತ್ತದೆ. ಸಂಘಕ್ಕೆ ಯಾವುದೇ ಪಕ್ಷ ಮುಖ್ಯವಲ್ಲ. ರಾಷ್ಟ್ರ ಹಿತಾಸಕ್ತಿಯೊಂದೇ ಜೀವಾಳ. ಹೀಗಾಗಿಯೇ ಅದು ರಾಜಕೀಯ ಹಾಗೂ ಚುನಾವಣೆಗಳಿಂದ ದೂರವಿರುತ್ತದೆ. ಸಂಘದ ಕಾರ್ಯಕರ್ತರು, ಪದಾಧಿಕಾರಿಗಳು ಯಾವೊಂದು ನಿರ್ದಿಷ್ಟ ಪಕ್ಷದ ಜತೆ ಗುರುತಿಸಿಕೊಳ್ಳಲು

## ಪ್ರಶ್ನೆಗಳಿಗೆ ಉತ್ತರ

### ನೋಟಾ

ಯಾವುದೇ ಪ್ರಜಾಪ್ರಭುತ್ವ ವ್ಯವಸ್ಥೆಯಲ್ಲಿ ನೂರಕ್ಕೆ ನೂರು ಪರಿಪೂರ್ಣ ಆಯ್ಕೆ ದೊರಕುವುದು ಸಾಧ್ಯವಿಲ್ಲ. ಇದ್ದುದರಲ್ಲಿ ಉತ್ತಮ ಆಯ್ಕೆಯನ್ನು ಆರಿಸಬೇಕು. ಇದು ಮಾನವ ಸ್ವಭಾವ. ಮಹಾಭಾರತ ಕಾಲದಿಂದಲೂ ಇದು ಹೀಗೆಯೇ ಇದೆ. ಯಾದವರು ಪಾಂಡವರ ಪರವಾಗಿರಬೇಕೋ ಅಥವಾ ಕೌರವರನ್ನು ಆರಿಸಿಕೊಳ್ಳಬೇಕೋ ಎಂದು ಚರ್ಚಿಸುತ್ತಿದ್ದಾಗ ಅಭಿಪ್ರಾಯ ಎರಡೂ ಕಡೆಗೆ ಭಾಗವಾಗಿತ್ತು. ಪಾಂಡವರಿಂದಲೂ ಅನೇಕ ತಪ್ಪುಗಳು ನಡೆದಿದ್ದವು ಎನ್ನುವುದನ್ನು ಎತ್ತಿ ತೋರಿಸಲಾಯಿತು. ಈ ಸಂದರ್ಭದಲ್ಲಿ ಮಾರ್ಗದರ್ಶನ ಮಾಡಿದ ಶ್ರೀಕೃಷ್ಣ ಪರಿಪೂರ್ಣತೆ ಸಾಧ್ಯವಿಲ್ಲ, ಹಾಗಾಗಿ ಲಭ್ಯವಿರುವ ಉತ್ತಮ ಆಯ್ಕೆಯನ್ನು ಆಯ್ಕೆಕೊಳ್ಳಬೇಕು ಎಂದು ದಾರಿ ತೋರಿಸಿದ. ಇದು ಇಂದಿಗೂ ಪ್ರಸ್ತುತ. ನೋಟಾವನ್ನು ಆಯ್ಕೆ ಮಾಡಿಕೊಳ್ಳುವಂತೆ ಸಲಹೆ ನೀಡುವುದು ಸೂಕ್ತವಲ್ಲ. ಏಕೆಂದರೆ ಲಭ್ಯವಿರುವ ಉತ್ತಮ ಆಯ್ಕೆಯನ್ನು ಆರಿಸದೇ ಹೋದರೆ ಕೆಟ್ಟ ಆಯ್ಕೆಗೆ ಲಾಭವಾಗುವ ಸಂಭವವೇ ಹೆಚ್ಚು.

ಇಷ್ಟಪಡುವುದಿಲ್ಲ. ರಾಷ್ಟ್ರೀಯ ಹಿತಾಸಕ್ತಿಯೊಂದಿಗೆ ಕೆಲಸ ಮಾಡುವ ಪ್ರತಿಯೊಬ್ಬರಿಗೆ ಸಂಘದ ಕಾರ್ಯಕರ್ತರ ಬೆಂಬಲವಿರುತ್ತದೆ.

### ರಾಷ್ಟ್ರದ ಕೆಲಸ ಮಾಡೋಣ

ಸಂಘದ ಒಳಗೆ ಬಂದು ಸಂಘವನ್ನು ತಿಳಿಯುವ ಪ್ರಯತ್ನ ಆಗಬೇಕು. ಅದರ ಮೇಲೆ ತಮ್ಮ ತಮ್ಮ ಅಭಿಪ್ರಾಯಗಳನ್ನು ರೂಪಿಸಿಕೊಳ್ಳಬಹುದು. ಯಾರೋ ಹೇಳಿದ್ದನ್ನು ಕೇಳಿ ಅಲ್ಲ.

ಸಂಘ ಸ್ವಯಂಸೇವಕರು ಅನೇಕ ಒಳ್ಳೆಯ ಕೆಲಸಗಳನ್ನು ಮಾಡುತ್ತಾರೆ. ಅವುಗಳಲ್ಲಿ ಜೋಡಿಸಿಕೊಳ್ಳಬಹುದು. ದೇಶಹಿತಕ್ಕಾಗಿ ಮಾಡುವ ಎಲ್ಲ ಒಳ್ಳೆಯ ಕೆಲಸಗಳಿಗೆ ಸಂಘದ ಕಾರ್ಯಕರ್ತರ ಬೆಂಬಲ ಇದೆ.

ಭವಿಷ್ಯದ ಭಾರತ ದೇಶವನ್ನು ಎದ್ದು ನಿಲ್ಲಿಸಬೇಕಾದ ಕರ್ತವ್ಯಭಾರ ನಮ್ಮ ಮೇಲೆ ಇದೆ. ಏಕೆಂದರೆ ಸಂಪೂರ್ಣ ಜಗತ್ತಿಗೆ ಇಂದು ಮೂರನೇ ಮಾರ್ಗದ ಅವಶ್ಯಕತೆ ಇದೆ. ಮತ್ತು ಈ ಮಾರ್ಗವನ್ನು ತೋರಿಸಬಲ್ಲ ಸಾಮರ್ಥ್ಯ ಕೇವಲ ಭಾರತಕ್ಕೆ ಮಾತ್ರ ಇದೆ ಎಂದು ವಿಶ್ವ ಅರಿತಿದೆ, ನಾವೂ ಅರಿಯಬೇಕಿದೆ. ಇದು ಭಾರತ ಹಿತದ ಕೆಲಸ, ನಾವು ಭಾರತದಲ್ಲಿ ವಾಸವಾಗಿದ್ದೇವೆ ಮತ್ತು ಭಾರತದ ನಾಗರಿಕರಾಗಿದ್ದೇವೆ ಆದ್ದರಿಂದ ಇದು ನಮ್ಮೆಲ್ಲರ ವ್ಯಕ್ತಿಗತ ಮತ್ತು ಪರಿವಾರದ ಹಿತದ ಕೆಲಸವೂ ಹೌದು. ಇದು ವಿಶ್ವಕಲ್ಯಾಣದ ಕೆಲಸ. ಪ್ರತಿಬಾರಿ ಭಾರತ ವಿಶ್ವದ ಮೇಲೆ ಪಾದಾರ್ಪಣೆ ಮಾಡಿದಾಗ ವಿಶ್ವವನ್ನು ಗೆಲ್ಲುವ ಸಲುವಾಗಿ ಮುನ್ನಡೆಯಲಿಲ್ಲ, ಆದರೆ ಎಲ್ಲರ ಹೃದಯವನ್ನು ಗೆದ್ದಿತು, ಎಲ್ಲ ಕಡೆ ಒಳ್ಳೆಯದನ್ನೇ ಮಾಡಿತು.

ರಾಷ್ಟ್ರೀಯ ಸ್ವಯಂಸೇವಕ ಸಂಘದಿಂದಾಗಿ ದೇಶದ ಉದ್ಧಾರವಾಯಿತು ಎಂದಿ ಇತಿಹಾಸದ ಪುಟಗಳಲ್ಲಿ ಬರೆಯಬೇಕೆಂದು ನಾವು ಎಂದೂ ಬಯಸುವುದಿಲ್ಲ. ನಾವು ಬಯಸುವುದೇನೆಂದರೆ 'ಈ ದೇಶದಲ್ಲಿ ಒಂದು ಇಂತಹ ಸಮರ್ಥ ತಲೆಮಾರಿನ ನಿರ್ಮಾಣವಾಯಿತು, ಅವರು ತಮ್ಮ ಶ್ರಮದಿಂದ ನಮ್ಮ ದೇಶವನ್ನು ವಿಶ್ವಗುರುವನ್ನಾಗಿಸಿದರು' ಎಂದು ಇತಿಹಾಸ ಗುರುತಿಸಬೇಕು. ಈ ಪವಿತ್ರ ಕಾರ್ಯಕ್ಕಾಗಿ ಎಲ್ಲರೂ ಒಟ್ಟಾಗಿ ಮುನ್ನಡೆಯಬೇಕಾದ ಅಗತ್ಯವಿದೆ.

**ಆರ್ಟಿಕಲ್ 370 ಮತ್ತು 35ಎ**  
ಜಮ್ಮು ಕಾಶ್ಮೀರ ರಾಜ್ಯಕ್ಕೆ ವಿಶೇಷ ಪ್ರಾತಿನಿಧ್ಯ ನೀಡುವುದನ್ನು ಆರಿಸ್ಸೆಸ್ ಬೆಂಬಲಿಸುವುದಿಲ್ಲ. ಆರಿಸ್ಸೆಸ್ ಆರ್ಟಿಕಲ್ 370 ಮತ್ತು 35ಎ ಕೊನೆಯಾಗಬೇಕು ಎಂದು ಬಯಸುತ್ತದೆ.

**ಶಿಕ್ಷಣ ಮತ್ತು ಇಂಗ್ಲೀಷ್ ಭಾಷೆ**  
ಭಾರತಕ್ಕೆ ಹೊಸ ಶಿಕ್ಷಣ ನೀತಿಯ ಅಗತ್ಯ ಇದೆ. ಶಿಕ್ಷಣ ಸಂಸ್ಥೆಗಳು ಕೇವಲ ಪದವಿಗಳನ್ನು ಮಾತ್ರ ನೀಡುತ್ತಿವೆ. ಸಂಶೋಧನೆಗಳು ನಡೆಯುತ್ತಿಲ್ಲ. ಅಲ್ಲದೆ ನಾವು ಇಂಗ್ಲೀಷ್ ಸೇರಿದಂತೆ ಯಾವುದೇ ಭಾಷೆಗೆ ವಿರೋಧ ವ್ಯಕ್ತಪಡಿಸಿಲ್ಲ. ನಮಗೆ ಪ್ರಾವೀಣ್ಯತೆ ಪಡೆದ ಭಾಷಣಕಾರರ ಅಗತ್ಯ ಇದೆ. ಆದರೆ ಅದು ಭಾರತೀಯ ಭಾಷೆಗಳ ಅಸ್ತಿತ್ವಕ್ಕೆ ಧಕ್ಕೆ ತರಬಾರದಷ್ಟೇ.

## 26 ವರ್ಷಗಳಿಂದ ಹಿಂದೂ ದೇಗುಲವನ್ನು ಸಂರಕ್ಷಿಸುತ್ತಿದ್ದಾರೆ ಮುಸ್ಲಿಂ ವ್ಯಕ್ತಿ

ಅನಿವಾರ್ಯ ಕಾರಣದಿಂದ ಹಿಂದೂ ಸಮುದಾಯ ತೊರೆದು ಹೋದ ದೇಗುಲವನ್ನು ಕಳೆದ 26 ವರ್ಷಗಳಿಂದ ಜೋಪಾನವಾಗಿ ಕಾಪಾಡುತ್ತಾ ಬಂದಿದ್ದಾರೆ ಮುಸ್ಲಿಂ ವ್ಯಕ್ತಿ. ಈ ಮೂಲಕ ಭಾತೃತ್ವದ ನಿಜವಾದ ಅರ್ಥವನ್ನು ತಿಳಿಸಿಕೊಟ್ಟಿದ್ದಾರೆ.



1992 ರಲ್ಲಿ, ಬಾಬ್ರಿ ಮಸೀದಿ ಧ್ವಂಸವಾದ ಬಳಿಕ ಭುಗಿಲೆದ್ದ ಕೋಮುಗಲಭೆಗೆ ಬೆದರಿ ಉತ್ತರಪ್ರದೇಶದ ಮುಜಾಫ್‌ನಗರದ ಲದ್ಲೇವಾಲ ಗ್ರಾಮದ ಸುಮಾರು 20 ಹಿಂದೂ ಕುಟುಂಬಗಳು ಮನೆ ತೊರೆದು ಹೋಗಿದ್ದವು, ಈ ವೇಳೆ ಗ್ರಾಮದ ದೇಗುಲದಲ್ಲಿದ್ದ ಮೂರ್ತಿಯನ್ನೂ ತೆಗೆದುಕೊಂಡು ಹೋಗಿದ್ದವು. ಆದರೆ ದೇಗುಲದ ಕಟ್ಟಡ ಅನಾಥವಾಯಿತು.

ಆದರೆ 60 ವರ್ಷದ ಮೆಹರ್ಬಾನ್ ಅಲಿ ಎಂಬುವವರು ದೇವರ ಮೂರ್ತಿಯಿಲ್ಲದ ಈ ದೇಗುಲವನ್ನು ಕಳೆದ 26 ವರ್ಷಗಳಿಂದ ಜೋಪಾನವಾಗಿ ನೋಡಿಕೊಳ್ಳುತ್ತಾ ಬಂದಿದ್ದಾರೆ. ಪ್ರತಿನಿತ್ಯ ಕಸಗುಡಿಸಿ ಇದನ್ನು ಶುದ್ಧ ಮಾಡುತ್ತಾರೆ. ಪ್ರಾಣಿ ಪಕ್ಷಿಗಳು ಇಲ್ಲಿ ವಾಸವಿರದಂತೆ ನೋಡಿಕೊಳ್ಳುತ್ತಿದ್ದಾರೆ. ಪ್ರತಿ ದೀಪಾವಳಿಗೆ ಊರಿನವರಿಂದ ಹಣ ಸಂಗ್ರಹಿಸಿ ವೈಟ್‌ವಾಶ್ ಮಾಡುತ್ತಾರೆ.

ಸುಮಾರು 30 ಮುಸ್ಲಿಂ ಕುಟುಂಬಗಳು ಈ ಗ್ರಾಮದಲ್ಲಿದೆ, ಒಂದಲ್ಲ ಒಂದು ದಿನ ಗ್ರಾಮ ತೊರೆದ ಹಿಂದೂಗಳು ವಾಪಾಸ್ ಬರುತ್ತಾರೆ ಎಂಬ ಬಲವಾದ ನಂಬಿಕೆ ಮೆಹರ್ಬಾನ್ ಅಲಿ ಅವರಿಗಿದೆ. ಅವರು ವಾಪಾಸ್ ಬಂದಾಗ ಈ ದೇಗುಲವನ್ನು ಅವರಿಗೆ ಹಸ್ತಾಂತರ ಮಾಡುತ್ತೇವೆ ಎಂದು ಅವರು ಹೇಳುತ್ತಾರೆ.

ಗ್ರಾಮದಲ್ಲಿ ಹಿಂದೂಗಳು ಇಲ್ಲ ಎಂದು ದೇಗುಲವನ್ನು ನಶಿಸಲು ಬಿಟ್ಟರೆ, ನಮ್ಮನ್ನು ತೊರೆದು ಹೋದ ಹಿಂದೂಗಳಿಗೆ ನಮ್ಮ ಮೇಲಿನ ನಂಬಿಕೆಯೂ ಹೋಗುತ್ತದೆ ಎಂಬುದು ಅವರ ಅಭಿಪ್ರಾಯ.

ಧರ್ಮ ಧರ್ಮಗಳ ನಡುವೆ ಕಿಚ್ಚು ಹಚ್ಚುವವರು ಮೆಹರ್ಬಾನ್ ಅಲಿ ಅವರ ಕಾರ್ಯದಿಂದ ನೋಡಿ ಕಲಿಯಬೇಕಾದುದು ಬಹಳಷ್ಟಿದೆ.

**ಓದುಗರೇ ಗಮನಿಸಿ** ಸುಂಗವದ ಹೊಸ ಚಂದಾದಾರರಾಗಲು ಮತ್ತು ಚಂದಾ ನವೀಕರಣ ಮಾಡುವವರು ಕೆಳಗಿನ ವಿಳಾಸಕ್ಕೆ ಸಂಪರ್ಕಿಸಿ: **ಸುಂಗವ, #74, ರಂಗರಾವ್ ರಸ್ತೆ, ಶಂಕರಪುರಂ, ಬೆಂಗಳೂರು-560 004. ಮೊಬೈಲ್: 97391 83021**